

«Ýat itiň guýrugy...»

Category: Goşgular, Kitapcy

написано kitapcy | 23 январа, 2025

"Ýat itiň guýrugy..." «ÝAT ITIŇ GUÝRUGY...»



Ýat itiň guýrugy ýangynda bormuş,
Baryña degişli bu gödek nakyl.
Ýaşap bolmaz göge tutup tumşugy,
Aňyr uýy bolaýmasaň kemakyl.
Biz diňe pirdiris bir-birimize,
Başga hiçkim dodagyny çöwürtmmez.
Del ýurduň Hudaýy, ýat iliň dini,
Soňky demde kelemäni öwürtmmez.

Eýsem ozal bizi garyp mekandan
Gedemlik, bahyllyk çykarmadymy?
Enesinden erkek dogan milleti
Agzalalyk dyza çökermedimi?

Gowy ýeri indikiňiz nämemiş?

Ýene öňki gybat, ýene şol hapa.
Ýurt täze, kontinent, materik täze,
Ýene öňki duzak, ýene şol gapan...

Bir-birini çeýnäp ýören itlerem,
Agzyn birikdirmiş möjek görende.
Adam siziň üçin bir köpük bolsa,
Haýwandan bir alaýyňda görelde!

Watany terk etmek nämä gerekdi,
Ýene şol köne heň çalynjak bolsa?
Ýalandan aglamak derkarmy bu gün
Ertir öz üstüňden gülünjek bolsa?

Ýat ilini del itin ýallamak üçin,
Ýarag çenediňiz boz gurduňyza.
Ýa siz ýurduňyzdan aýrylmansyňyz,
Ýa indi gelip siz öz ýurduňyza!

Şiraly NURMYRADOW. Goşgular